
Shrimad Sarasvati Devi kavacham 3

श्रीमद्सरस्वतीदेवीकवचम् ३

Document Information

Text title : Sarasvati Kavacham from Devi Bhagavata Mahapurana

File name : sarasvatIkavachamdevIbhAgavatam.itx

Category : devii, kavacha, sarasvatI, devI

Location : doc_devii

Transliterated by : Vishwas Bhide vrbhide at rediffmail.com

Proofread by : Vishwas Bhide, PSA Easwaran

Description/comments : devIbhAgavatam navamaskandha and brahmavaivartamahApuANA

Prakritikhanda both adhyAya 4

Acknowledge-Permission: <http://satsangdhara.net>

Latest update : November 22, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 2, 2024

sanskritdocuments.org

श्रीमद्सरस्वतीदेवीकवचम् ३



शारदाम्बाकवचम्

नारद उवाच -

श्रुतं सर्वं मया पूर्वं त्वत्प्रसादात्सुधोपमम् ।

अधुना प्रकृतीनां च व्यस्तं वर्णय पूजनम् ॥ १ ॥

कस्याः पूजा कृता केन कथं मर्त्ये प्रचारिता ।

केन वा पूजिता का वा केन का वा स्तुता प्रभो ॥ २ ॥

तासां स्तोत्रं च ध्यानं च प्रभावं चरितं शुभम् ।

काभिः केभ्यो वरो दत्तस्तन्मे व्याख्यातुमर्हसि ॥ ३ ॥

श्रीनारायण उवाच -

गणेशजननी दुर्गा राधा लक्ष्मीः सरस्वती ।

सावित्री च सृष्टिविधौ प्रकृतिः पञ्चधा स्मृता ॥ ४ ॥

आसां पूजा प्रसिद्धा च प्रभावः परमाद्भुतः ।

सुधोपमं च चरितं सर्वमङ्गलकारणम् ॥ ५ ॥

प्रकृत्यंशाः कला याश्च तासां च चरितं शुभम् ।

सर्वं वक्ष्यामि ते ब्रह्मन् सावधानो निशामय ॥ ६ ॥

काली वसुन्धरा गङ्गा षष्ठी मङ्गलचण्डिका ।

तुलसी मनसा निद्रा स्वधा स्वाहा च दक्षिणा ॥ ७ ॥

सङ्क्षिप्तमासां चरितं पुण्यदं श्रुतिसुन्दरम् ।

जीवकर्मविपाकं च तच्च वक्ष्यामि सुन्दरम् ॥ ८ ॥

दुर्गायाश्चैव राधाया विस्तीर्णं चरितं महत् ।

तद्वत्पश्चात्प्रवक्ष्यामि सङ्क्षेपक्रमतः शृणु ॥ ९ ॥

आदौ सरस्वतीपूजा श्रीकृष्णेन विनिर्मिता ।

यत्प्रसादान्मुनिश्रेष्ठ मूर्खो भवति पण्डितः ॥ १० ॥

आविर्भूता यथा देवी वक्रतः कृष्णयोषितः ।

इयेष कृष्णं कामेन कामुकी कामरूपिणी ॥ ११ ॥

स च विज्ञाय तद्भावं सर्वज्ञः सर्वमातरम् ।

तामुवाच हितं सत्यं परिणामे सुखावहम् ॥ १२ ॥

श्रीकृष्ण उवाच -

भज नारायणं साध्वि मदंशं च चतुर्भुजम् ।

युवानं सुन्दरं सर्वगुणयुक्तं च मत्समम् ॥ १३ ॥

कामज्ञं कामिनीनां च तासां च कामपूरकम् ।

कोटिकन्दर्पलावण्यं लीलालङ्कतमीश्वरम् ॥ १४ ॥

कान्ते कान्तं च मां कृत्वा यदि स्थातुमिहेच्छसि ।

त्वत्तो बलवती राधा न भद्रं ते भविष्यति ॥ १५ ॥

यो यस्माद् बलवान्वापि ततोऽन्यं रक्षितुं क्षमः ।

कथं परान्साधयति यदि स्वयमनीश्वरः ॥ १६ ॥

सर्वेशः सर्वशास्ताहं राधां बाधितुमक्षमः ।

तेजसा मत्समा सा च रूपेण च गुणेन च ॥ १७ ॥

प्राणाधिष्ठातृदेवी सा प्राणांस्त्यक्तुं च कः क्षमः ।

प्राणतोऽपि प्रियः पुत्रः केषां वास्ति च कश्चन ॥ १८ ॥

त्वं भद्रे गच्छ वैकुण्ठं तव भद्रं भविष्यति ।

पतिं तमीश्वरं कृत्वा मोदस्व सुचिरं सुखम् ॥ १९ ॥

लोभमोहकामक्रोधमानहिंसाविवर्जिता ।

तेजसा त्वत्समा लक्ष्मी रूपेण च गुणेन च ॥ २० ॥

तया सार्धं तव प्रीत्या शश्वत्कालः प्रयास्यति ।

गौरवं च हरिस्तुल्यं करिष्यति द्वयोरपि ॥ २१ ॥

प्रतिविश्वेषु तां पूजां महतीं गौरवान्विताम् ।

माघस्य शुक्लपञ्चम्यां विद्यारम्भे च सुन्दरि ॥ २२ ॥

मानवा मनवो देवा मुनीन्द्राश्च मुमुक्षवः ।

वसवो योगिनः सिद्धा नागा गन्धर्वराक्षसाः ॥ २३ ॥

मद्वरेण करिष्यन्ति कल्पे कल्पे लयावधि ।
भक्तियुक्ताश्च दत्त्वा वै चोपचाराणि षोडश ॥ २४ ॥
कण्वशाखोक्तविधिना ध्यानेन स्तवनेन च ।
जितेन्द्रियाः संयताश्च घटे च पुस्तकेऽपि च ॥ २५ ॥
कृत्वा सुवर्णगुटिकां गन्धचन्दनचर्चिताम् ।
कवचं ते ग्रहीष्यन्ति कण्ठे वा दक्षिणे भुजे ॥ २६ ॥
पठिष्यन्ति च विद्वांसः पूजाकाले च पूजिते ।
इत्युक्त्वा पूजयामास तां देवीं सर्वपूजिताम् ॥ २७ ॥
ततस्तत्पूजनं चकुर्ब्रह्मविष्णुशिवादयः ।
अनन्तश्चापि धर्मश्च मुनीन्द्राः सनकादयः ॥ २८ ॥
सर्वे देवाश्च मुनयो नृपाश्च मानवादयः ।
बभूव पूजिता नित्यं सर्वलोकैः सरस्वती ॥ २९ ॥
नारद उवाच
पूजाविधानं कवचं ध्यानं चापि निरन्तरम् ।
पूजोपयुक्तं नैवेद्यं पुष्पं च चन्दनादिकम् ॥ ३० ॥
वद वेदविदां श्रेष्ठ श्रोतुं कौतूहलं मम ।
वर्तते हृदये शश्वत्किमिदं श्रुतिसुन्दरम् ॥ ३१ ॥
श्रीनारायण उवाच -
शृणु नारद वक्ष्यामि कण्वशाखोक्तपद्धतिम् ।
जगन्मातुः सरस्वत्याः पूजाविधिसमन्विताम् ॥ ३२ ॥
माघस्य शुक्लपञ्चम्यां विद्यारम्भदिनेऽपि च ।
पूर्वेऽह्नि समयं कृत्वा तत्राह्नि संयतः शुचिः ॥ ३३ ॥
स्नात्वा नित्यक्रियाः कृत्वा घटं संस्थाप्य भक्तितः ।
स्वशाखोक्तविधानेन तान्त्रिकेणाथवा पुनः ॥ ३४ ॥
गणेशं पूर्वमभ्यर्च्य ततोऽभीष्टां प्रपूजयेत् ।
ध्यानेन वक्ष्यमाणेन ध्यात्वा बाह्यघटे ध्रुवम् ॥ ३५ ॥
ध्यात्वा पुनः षोडशोपचारेण पूजयेद् व्रती ।

पूजोपयुक्तं नैवेद्यं यच्च वेदनिरूपितम् ॥ ३६ ॥
 वक्ष्यामि सौम्य तत्किञ्चिद्यथाधीतं यथागमम् ।
 नवनीतं दधि क्षीरं लाजांश्च तिललड्डुकम् ॥ ३७ ॥
 इक्षुमिक्षुरसं शुक्लवर्णं पञ्चगुडं मधु ।
 स्वस्तिकं शर्करां शुक्लधान्यस्याक्षतमक्षतम् ॥ ३८ ॥
 अच्छिन्नशुक्लधान्यस्य पृथुकं शुक्लमोदकम् ।
 घृतसैन्धवसंयुक्तं हविष्यान्नं यथोदितम् ॥ ३९ ॥
 यवगोधूमचूर्णानां पिष्टकं घृतसंयुतम् ।
 पिष्टकं स्वस्तिकस्यापि पक्करम्भाफलस्य च ॥ ४० ॥
 परमान्नं च सघृतं मिष्टान्नं च सुधोपमम् ।
 नारिकेलं तदुदकं कसेरुं मूलमार्द्रकम् ॥ ४१ ॥
 पक्करम्भाफलं चारु श्रीफलं बदरीफलम् ।
 कालदेशोद्भवं चारु फलं शुक्लं च संस्कृतम् ॥ ४२ ॥
 सुगन्धं शुक्लपुष्पं च सुगन्धं शुक्लचन्दनम् ।
 नवीनं शुक्लवस्त्रं च शङ्खं च सुन्दरं मुने ॥ ४३ ॥
 माल्यं च शुक्लपुष्पाणां शुक्लहारं च भूषणम् ।
 यादृशं च श्रुतौ ध्यानं प्रशस्यं श्रुतिसुन्दरम् ॥ ४४ ॥
 तन्निबोध महाभाग भ्रमभञ्जनकारणम् ।
 सरस्वतीं शुक्लवर्णां सस्मितां सुमनोहराम् ॥ ४५ ॥
 कोटिचन्द्रप्रभामुष्टपुष्टश्रीयुक्तविग्रहाम् ।
 वह्निशुद्धांशुकाधानां वीणापुस्तकधारिणीम् ॥ ४६ ॥
 रत्नसारैन्द्रनिर्माणनवभूषणभूषिताम् ।
 सुपूजितां सुरगणैर्ब्रह्मविष्णुशिवादिभिः ॥ ४७ ॥
 वन्दे भक्त्या वन्दितां च मुनीन्द्रमनुमानवैः ।
 एवं ध्यात्वा च मूलेन सर्वं दत्त्वा विचक्षणः ॥ ४८ ॥
 संस्तूय कवचं धृत्वा प्रणमेद्दण्डवद्भुवि ।
 येषां चैयमिष्टदेवी तेषां नित्यक्रिया मुने ॥ ४९ ॥

विद्यारम्भे च वर्षान्ते सर्वेषां पञ्चमीदिने ।
 सर्वोपयुक्तं मूलं च वैदिकाष्टाक्षरः परः ॥ ५० ॥
 येषां येनोपदेशो वा तेषां स मूल एव च ।
 सरस्वती चतुर्थ्यन्तं वह्निजायान्तमेव च ॥ ५१ ॥
 लक्ष्मीमायादिकं चैव मन्त्रोऽयं कल्पपादपः ।
 पुरा नारायणश्चेत् वाल्मीकाय कृपानिधिः ॥ ५२ ॥
 प्रददौ जाह्नवीतीरे पुण्यक्षेत्रे च भारते ।
 भृगुर्ददौ च शुक्राय पुष्करे सूर्यपर्वणि ॥ ५३ ॥
 चन्द्रपर्वणि मारीचो ददौ वाक्पतये मुदा ।
 भृगोश्चैव ददौ तुष्टो ब्रह्मा बदरिकाश्रमे ॥ ५४ ॥
 आस्तिकस्य जरत्कारुर्ददौ क्षीरोदसन्निधौ ।
 विभाण्डको ददौ मेरौ ऋष्यशृङ्गाय धीमते ॥ ५५ ॥
 शिवः कणादमुनये गौतमाय ददौ मुदा ।
 सूर्यश्च याज्ञवल्क्याय तथा कात्यायनाय च ॥ ५६ ॥
 शेषः पाणिनये चैव भारद्वाजाय धीमते ।
 ददौ शाकटायनाय सुतले बलिसंसदि ॥ ५७ ॥
 चतुर्लक्षजपेनैव मन्त्रः सिद्धो भवेन्नृणाम् ।
 यदि स्यान्मन्त्रसिद्धो हि बृहस्पतिसमो भवेत् ॥ ५८ ॥
 कवचं शृणु विप्रेन्द्र यद्दत्तं ब्रह्मणा पुरा ।
 विश्वस्रष्टा विश्वजयं भृगवे गन्धमादने ॥ ५९ ॥
 भृगुरुवाच -
 ब्रह्मन्ब्रह्मविदां श्रेष्ठ ब्रह्मज्ञानविशारद ।
 सर्वज्ञ सर्वजनक सर्वेश सर्वपूजित ॥ ६० ॥
 सरस्वत्याश्च कवचं ब्रूहि विश्वजयं प्रभो ।
 अयातयामं मन्त्राणां समूहसंयुतं परम् ॥ ६१ ॥
 ब्रह्मोवाच -
 शृणु वत्स प्रवक्ष्यामि कवचं सर्वकामदम् ।
 श्रुतिसारं श्रुतिसुखं श्रुत्युक्तं श्रुतिपूजितम् ॥ ६२ ॥

उक्तं कृष्णेन गोलोके मह्यं वृन्दावने वने ।
 रासेश्वरेण विभुना रासे वै रासमण्डले ॥ ६३ ॥
 अतीव गोपनीयं च कल्पवृक्षसमं परम् ।
 अश्रुताद्भुतमन्त्राणां समूहैश्च समन्वितम् ॥ ६४ ॥
 यद्धृत्वा भगवाञ्छुक्रः सर्वदैत्येषु पूजितः ।
 यद्धृत्वा पठनाद् ब्रह्मन् बुद्धिमांश्च बृहस्पतिः ॥ ६५ ॥
 पठनाद्धारणाद्वाग्मी कवीन्द्रो वाल्मिको मुनिः ।
 स्वायम्भुवो मनुश्चैव यद्धृत्वा सर्वपूजितः ॥ ६६ ॥
 कणादो गौतमः कण्वः पाणिनिः शाकटायनः ।
 ग्रन्थं चकार यद्धृत्वा दक्षः कात्यायनः स्वयम् ॥ ६७ ॥
 धृत्वा वेदविभागं च पुराणान्यखिलानि च ।
 चकार लीलामात्रेण कृष्णद्वैपायनः स्वयम् ॥ ६८ ॥
 शातातपश्च संवर्तो वसिष्ठश्च पराशरः ।
 यद्धृत्वा पठनाद् ग्रन्थं याज्ञवल्क्यश्चकार सः ॥ ६९ ॥
 ऋष्यशृङ्गो भरद्वाजश्चास्तिको देवलस्तथा ।
 जैगीषव्यो ययातिश्च धृत्वा सर्वत्र पूजिताः ॥ ७० ॥
 कवचस्यास्य विप्रेन्द्र ऋषिरेव प्रजापतिः ।
 स्वयं छन्दश्च बृहती देवता शारदाम्बिका ॥ ७१ ॥
 सर्वतत्त्वपरिज्ञानसर्वार्थसाधनेषु च ।
 कवितासु च सर्वासु विनियोगः प्रकीर्तितः ॥ ७२ ॥
 अथ कवचम् ।
 श्रीं ह्रीं सरस्वत्यै स्वाहा शिरो मे पातु सर्वतः ।
 श्रीं वाग्देवतायै स्वाहा भालं मे सर्वदावतु ॥ ७३ ॥
 ॐ ह्रीं सरस्वत्यै स्वाहेति श्रोत्रे पातु निरन्तरम् ।
 ओं श्रीं ह्रीं भगवत्यै सरस्वत्यै स्वाहा नेत्रयुग्मं सदावतु ॥ ७४ ॥
 ऐं ह्रीं वाग्वादिन्यै स्वाहा नासां मे सर्वदावतु ।
 ह्रीं विद्याधिष्ठातृदेव्यै स्वाहा चोष्ठं सदावतु ॥ ७५ ॥
 ॐ श्रीं ह्रीं ब्राह्म्यै स्वाहेति दन्तपङ्क्तिं सदावतु ।

ऐमित्येकाक्षरो मन्त्रो मम कण्ठं सदावतु ॥ ७६ ॥
 ॐ श्रीं ह्रीं पातु मे ग्रीवां स्कन्धौ मे श्रीं सदावतु ।
 ॐ ह्रीं विद्याधिष्ठातृदेव्यै स्वाहा वक्षः सदावतु ॥ ७७ ॥
 ॐ ह्रीं विद्याधिस्वरूपायै स्वाहा मे पातु नाभिकाम् ।
 ॐ ह्रीं क्लीं वाण्यै स्वाहेति मम हस्तौ सदावतु ॥ ७८ ॥
 ॐ सर्ववर्णात्मिकायै स्वाहा पादयुग्मं सदावतु ।
 ॐ वागधिष्ठातृदेव्यै स्वाहा सर्वं सदावतु ॥ ७९ ॥
 ॐ सर्वकण्ठवासिन्यै स्वाहा प्राच्यां सदावतु ।
 ॐ सर्वजिह्वाग्रवासिन्यै स्वाहाग्निदिशि रक्षतु ॥ ८० ॥
 ॐ ऐं ह्रीं क्लीं सरस्वत्यै बुधजनन्यै स्वाहा ।
 सततं मन्त्रराजोऽयं दक्षिणे मां सदावतु ॥ ८१ ॥
 ऐं ह्रीं श्रीं त्र्यक्षरो मन्त्रो नैर्ऋत्यां सर्वदावतु ।
 ॐ ऐं जिह्वाग्रवासिन्यै स्वाहा मां वारुणेऽवतु ॥ ८२ ॥
 ॐ सर्वाम्बिकायै स्वाहा वायव्ये मां सदावतु ।
 ॐ ऐं श्रीं क्लीं गद्यवासिन्यै स्वाहा मामुत्तरेऽवतु ॥ ८३ ॥
 ॐ ऐं सर्वशास्त्रवासिन्यै स्वाहैशान्यां सदावतु ।
 ॐ ह्रीं सर्वपूजितायै स्वाहा चोर्ध्वं सदावतु ॥ ८४ ॥
 ॐ ह्रीं पुस्तकवासिन्यै स्वाहाधो मां सदावतु ।
 ॐ ग्रन्थबीजस्वरूपायै स्वाहा मां सर्वतोऽवतु ॥ ८५ ॥
 इति ते कथितं विप्र ब्रह्ममन्त्रौघविग्रहम् ।
 इदं विश्वजयं नाम कवचं ब्रह्मरूपकम् ॥ ८६ ॥
 इति कवचम् ।
 पुरा श्रुतं धर्मवक्त्रात्पर्वते गन्धमादने ।
 तव स्नेहान्मयारख्यातं प्रवक्तव्यं न कस्यचित् ॥ ८७ ॥
 गुरुमभ्यर्च्य विधिवद्वस्त्रालङ्कारचन्दनैः ।
 प्रणम्य दण्डवद्भूमौ कवचं धारयेत्सुधीः ॥ ८८ ॥
 पञ्चलक्षजपेनैव सिद्धं तु कवचं भवेत् ।

यदि स्यात्सिद्धकवचो बृहस्पतिसमो भवेत् ॥ ८९ ॥

महावाग्मी कवीन्द्रश्च त्रैलोक्यविजयी भवेत् ।

शक्नोति सर्वं जेतुं च कवचस्य प्रसादतः ॥ ९० ॥

इदं च कण्वशाखोक्तं कवचं कथितं मुने ।

स्तोत्रं पूजाविधानं च ध्यानं च वन्दनं शृणु ॥ ९१ ॥

इति श्रीमद्देवीभागवते महापुराणे नवमस्कन्धे


सरस्वतीस्तोत्रपूजाकवचादिवर्णनं नाम चतुर्थोऽध्यायः ॥

इति श्रीब्रह्मवैवर्ते महापुराणे प्रकृतिखण्डे नारदनारायणसंवादे


सरस्वतीकवचं नाम चतुर्थोऽध्यायः ॥

Encoded by Vishwas Bhide vrbhide at rediffmail.com

Proofread by Vishwas Bhide, PSA Easwaran

——
Shrimad Sarasvati Devi kavacham 3

pdf was typeset on February 2, 2024

——
Please send corrections to sanskrit@cheerful.com

